

### મન-વચન-કાયાથી

મન-વચન-કાયાથી તદ્દન જુદો એવો,  
 બ્રહ્મ-સંબંધવાળો હું શુદ્ધ આત્મા જ છું.  
 બ્રહ્મ-સંબંધવાળો વિશુદ્ધ આત્મા જ છું,  
 પરાત્પર પુરુષ ગીતા-ગાયક હું જ છું.  
 શ્રી શ્રી વલ્લભ લોકપ્રિય વાસુદેવ,  
 બાલકૃષ્ણ, મુરલીધર, યોગેશ્વર હું જ છું.  
 ત્રિશૂળ છતાંયે જગત-ઝેર પીનારો,  
 શંકર પણ હું જ ને નીલકંઠ હું જ છું.  
 કર્મેન્દ્રિયો, જ્ઞાનેન્દ્રિયો, દસ રથ ને મનો'ગ્યાર,  
 અગિયારમું આશ્ચર્ય વ્યક્ત રામ હું જ છું.  
 ગોકુળથી સોમનાથ પૂર્ણચક્ર યોગેશ્વર,  
 શ્રી રણછોડરાયનું હૃદય-કમળ હું જ છું.  
 કોટિ યુગે અસંભવ મૂર્તિમૂર્તિ હૃદય-જ્ઞાન,  
 ધર્મચક્ર સર્વોદયી મહાવીર હું જ છું.  
 ત્રિમંત્રે કુરબાન અહા ! સામસામા ખુદા-અલ્લા,  
 ત્રિકરણ, તરન્નુમ, ફિદા, ફિદા, ફિદા હું.  
 ભેદબુદ્ધિનો જ્યાં પૂર્ણ વિલય થાય છે,  
 તે અભેદ ચેતનના ધામમાં રહું છું.  
 ઉપમા ને વિશેષણ જગત સમજે તેથી લખી,  
 અન્યથા હું અનુપમ જ્ઞાન-અવતાર છું.  
 હીનપુણ્યા મનુષ્યોને સત્ સમજાવવા,  
 જાતે બોલવું પડ્યું કે ભગવાન હું જ છું.  
 શાસ્ત્રમાં જે લખી નથી, વાણીથી જે વહી નથી,  
 પ્રત્યક્ષ સરસ્વતી જ્ઞાન-જ્ઞાન હું જ છું.  
 જય સચ્ચિદાનંદ મંત્રને રટું છું,  
 'દાદા ભગવાન'ને નમસ્કાર કરું છું.

